



RAPPORT DWAR INVESTIGAZZJONI

Każ Nru: K/069

Allegazzjoni: Użu ta' riżorsi pubbliċi għall-finijiet ta' pubbliċità personali

Ilmentatur: L-Onor. Dr Karol Aquilina

Data tal-Ilment: 30 ta' Settembru 2024

Data ta' Dan ir-Rapport: 24 ta' Marzu 2025

L-Ilment

- Fit-30 ta' Settembru 2024, l-Onor. Dr Karol Aquilina (l-Ilmentatur) kiteb lil dan l-Uffiċċju biex jilmenta dwar riklam maħruġ mill-Ministeru għall-Edukazzjoni, l-Isport, iż-Żgħażaġh, ir-Riċerka u l-Innovazzjoni. Ir-riklam ħa l-forma ta' filmat qasir li gie mxandar mill-ministeru fuq il-midja soċjali, u li jittratta dwar l-iskola primarja l-gdida tal-Imsida.
- Skont l-Ilmentatur, il-Ministru Clifton Grima deher fil-filmat għal xejn inqas minn 11-il darba waqt żjara li huwa għamel f'din l-iskola. L-Ilmentatur allega li dan *"jirrappreżenta ksur tal-paragrafi 4.9, 4.10, 5.3 u 7.4 tal-Kodiċi ta' Etika għall-Ministri u Segretarji Parlamentari mill-Ministru għall-Edukazzjoni, l-Isport, iż-Żgħażaġh, ir-Riċerka u l-Innovazzjoni, l-Onor. Clifton Grima."*
- L-ilment huwa anness ma' dan ir-rapport bħala d-**Dokument A**, flimkien ma' screenshots sottomessi mill-Ilmentatur li juru kif deher ir-riklam fuq Facebook.
- Il-filmat in kwistjoni ttella' fil-paġna fuq Facebook intitolata "Edukazzjoni", li hija l-paġna uffiċjali tal-Ministeru għall-Edukazzjoni, fis-7 ta' Settembru 2024. Il-filmat huwa twil 46 sekonda. Fih innifsu ma jinkludix kitba jew kummentarju, iżda ttella' fuq Facebook flimkien ma' kitba li tgħid *"L-iskola*



Primarja l-ġdida tal-Imsida – l-ewwel skola pubblika carbon neutral li qatt inbniet lokament.”¹

5. Din il-kitba tinkludi wkoll it-tags “Clifton Grima” u “Foundation for Tomorrow’s Schools – FTS”. L-ewwel tag hija ħolqa għall-paġna personali tal-Ministru Clifton Grima fuq Facebook, waqt li t-tieni waħda hija ħolqa għall-paġna uffiċjali tal-Fondazzjoni għall-Iskejjel ta’ Għada fuq Facebook.

6. Din il-kitba kienet “sponsored post”. Dan ifisser li l-Ministeru għall-Edukazzjoni, bħala s-sid tal-paġna fejn ittellgħet il-kitba, ħallas sabiex il-kitba u l-filmat li jakkumpanjaha jkollhom ċirkolazzjoni usa’ min-normal fost dawk li jużaw Facebook. Sponsored post tammonta għal riklam.

Il-Kuntest

7. Fis-17 ta’ Marzu 2021 il-Kummissarju għall-Istandards fil-Ħajja Pubblika ta’ dak iż-żmien, Dr George Hyzler, ħareġ rapport dwar riklam tal-gvern li deher f’diversi gazzetti. Ir-rapport ikkonkluda li r-riklam kien jinvolvi l-użu ta’ fondi pubbliċi minn ministru għall-iskop ta’ pubbliċità personali.² Il-Kummissarju Hyzler irrefera r-rapport tiegħu lill-Kumitat Permanenti tal-Parlament għall-Istandards fil-Ħajja Pubblika.

8. Il-membri tal-Kumitat ivvotaw tnejn favur u tnejn kontra r-rapport. L-Ispeaker bħala president tal-Kumitat kellu vot deċiżiv, iżda astjena. B’hekk ir-rapport ma ġiex adottat mill-Kumitat. L-Ispeaker spjega l-astensjoni tiegħu billi qal li kien hemm bżonn linji gwida li jstabbilixxu kriterji ċari dwar kif għandhom isiru r-rikلامي.³

9. B’riżultat ta’ dan, fit-2 ta’ Awwissu 2021 il-Kummissarju Hyzler ippubblika dokument intitolat *Guidelines on Government Advertising and Promotional Material*. Dan id-dokument jgħid li l-linji gwida miġbura fih ma jirrapprezentawx regoli ġodda, iżda jindikaw biss kif għandu jiġi interpretat il-

¹ Ara <https://www.facebook.com/edukazzjonigovmt/videos/1474396309720253>.

² Rapport dwar il-każ K/028, aċċessibbli minn <https://standardscommissioner.mt/wp-content/uploads/Commissioner-for-Standards-case-report-K028.pdf>.

³ Motivazzjoni tal-vot tal-Ispeaker tat-28 ta’ April 2021, aċċessibbli minn <https://www.gov.mt/en/Government/DOI/Press%20Releases/PublishingImages/Pages/2021/May/03/pr210819/pr210819a.pdf>.



Kodiċi ta' Etika għall-Ministri u Segretarji Parlamentari f'każi li jinvolvu riklamar jew materjal promozzjonali tal-gvern.⁴

10. Fl-1 ta' Ġunju 2022, il-Kummissarju Hyzler ħareġ rapport dwar każ ieħor li kien jinvolvi riklami mħallsa minn fondi pubbliċi.⁵ Il-Kumitat għall-Istandards wasal għal deċiżjoni fuq dan il-każ fit-28 ta' Ġunju tas-sena ta' wara. Il-membri tal-Kumitat reġgħu inqasmu tnejn favur u tnejn kontra r-rapport tal-Kummissarju, u l-Ispeaker ivvota kontra r-rapport. L-Ispeaker ibbaża l-vot tiegħu fuq il-fatt li l-linji gwida ta' Awwissu 2021 ma kellhomx saħħa legali.⁶

11. Sadanittant is-sottoskritt kien inġenju Kummissarju għall-Istandards fil-Ħajja Pubblika. Fit-18 ta' Lulju 2023 huwa kiteb lill-Ispeaker biex jirrakkomanda li l-linji gwida in kwistjoni jingħataw ix-xejra ta' regoli u jiġu nklużi bħala addenda fil-Kodiċi ta' Etika għall-Ministri u Segretarji Parlamentari, li jinsab fit-tieni skeda tal-Att dwar Standards fil-Ħajja Pubblika (il-kapitolu 570 tal-liġijiet ta' Malta). B'hekk il-linji gwida jkollhom bażi legali u jiġi eliminat kull dubju dwar il-validità tagħhom.

12. Fl-ittra tiegħu is-sottoskritt irrefera għaž-żewġ każi msemmija fuq u qal:

Fiz-żewġ każi l-Kumitat interpreta d-dispożizzjonijiet rilevanti b'mod ristrett iżżejjed, bħallikieku kien qed japplika l-prinċipji tal-liġi kriminali għall-kamp tal-etika. Fil-fehma tiegħi, dan mhux korrett. L-Att dwar Standards fil-Ħajja Pubblika juri b'mod ċar li allegazzjonijiet ta' ksor ta' etika m'għandhomx jiġu trattati qishom akkużi kriminali. L-implikazzjonijiet u r-reperkussjonijiet ta' allegazzjoni ta' ksor ta' etika u allegazzjoni ta' reat huma għal kollox differenti u m'għandhomx jiġu ttrattati jew regolati bl-istess mod. L-etika tmur lil hinn mill-osservanza stretta tal-liġi.

Jekk wieħed iqis dawn iż-żewġ każi bħala precedent, ifisser li l-Kumitat dwar l-Istandards la hu lest jistrieħ fuq il-kodiċi ta' etika ministerjali u

⁴ Ara l-paragrafu 1.3 tal-linji gwida, li huma aċċessibbli minn <https://standardscommissioner.mt/wp-content/uploads/guidelines-government-advertising-promotional-material.pdf>.

⁵ Rapport dwar il-każ K/041, aċċessibbli minn <https://standardscommissioner.mt/wp-content/uploads/Commissioner-for-Standards-case-report-K041.pdf>.

⁶ Motivazzjoni tal-vot tal-Ispeaker tat-28 ta' Ġunju 2023, aċċessibbli minn <https://www.gov.mt/en/Government/DOI/Press%20Releases/PublishingImages/Pages/2023/06/29/pr231024/pr231024a.pdf>.



lanqas ma huwa lest jirreferi għal-linji gwida huwa u jikkunsidra allegazzjonijiet ta' ksur ta' etika marbuta ma' riklami mħallsa minn fondi pubbliċi. B'hekk il-Kumitat effettivament ħoloq sitwazzjoni fejn huwa ma jistax jieħu azzjoni kontra tali ksur. Din is-sitwazzjoni għandha tiġi indirizzata b'urġenza.⁷

13. Din ir-rakkomandazzjoni saret taħt l-artikolu 13(1)(g) tal-Att, iżda l-Kumitat baqa' qatt ma ħa deċiżjoni dwarha.

14. Is-sottoskritt sab ksur ta' etika marbut ma' riklami pubbliċi fi tliet każi, għad li l-ksur ma kienx ta' natura gravi u għalhekk seta' jiġi applikat l-artikolu 22(5) tal-Att. Bis-saħħa ta' dan l-artikolu, il-Kummissarju għall-Istandards jista' jagħlaq każ jekk il-każ ma jkunx ta' xorta gravi u l-persuna li giet investigata tirmimedja l-ksur ta' etika b'mod li l-Kummissarju jqis adegwat.

15. Tnejn minn dawn it-tliet każi ngħalqu mis-sottoskritt taħt l-artikolu 22(5) wara li rċieva apologija mill-persuna investigata.⁸ F'każ minnhom il-ministru konċernat saħansitra ħallas lura l-ispejjeż tar-riklam minn butu.

16. Fit-tielet każ, is-sottoskritt ma rċevix apologija u għalhekk kellu jirreferi l-każ lill-Kumitat għall-Istandards.⁹ Il-membri tal-Kumitat għal darb'oħra vvotaw tnejn favur u tnejn kontra r-rapport, u l-Ispeaker ivvota kontra r-rapport. L-Ispeaker reġa' bbaża l-vot tiegħu fuq il-fatt li l-linji gwida ta' Awwissu 2021 ma kellhomx saħħa legali.¹⁰ Dan kien minkejja li fir-rapport tiegħu, is-sottoskritt qal li ma kellux għalfejn jirreferi għal-linji gwida biex jikkonkludi li kien hemm ksur ta' etika f'dan il-każ, għaliex din il-konklużjoni kienet evidenti meta jitqies il-kontenut tal-filmat relevanti.¹¹

⁷ Din l-ittra hija aċċessibbli minn <https://standardscommissioner.mt/wp-content/uploads/recommendation-to-speaker-2023-07-18.pdf>.

⁸ Rapport dwar il-każ K/045 (maħruġ fl-14 ta' April 2023), aċċessibbli minn <https://standardscommissioner.mt/wp-content/uploads/Commissioner-for-Standards-case-report-K045.pdf>, u rapport dwar il-każ K/053 (maħruġ fl-14 ta' Novembru 2024), aċċessibbli minn <https://standardscommissioner.mt/wp-content/uploads/commissioner-for-standards-case-report-k053.pdf>.

⁹ Rapport dwar il-każ K/052 (4 ta' Marzu 2024), aċċessibbli minn <https://standardscommissioner.mt/wp-content/uploads/Commissioner-for-Standards-case-report-K052.pdf>.

¹⁰ Traskrizzjoni tal-laqgħa tal-Kumitat tas-7 ta' Novembru 2024 (aċċessibbli minn https://parlament.mt/media/132039/20241107_011d_sta.docx), paġni 2–5.

¹¹ Ara l-paragrafi 19(a) u 29 tar-rapport dwar il-każ K/052.



Deċiżjoni li Ssir Investigazzjoni

17. Is-sottoskritt deherlu li l-ilment hawn taħt konsiderazzjoni kien jimmerita investigazzjoni fid-dawl tad-dispożizzjonijiet li ġejjin tal-Kodiċi ta' Etika għall-Ministri u Segretarji Parlamentari:

4.9 Il-Ministri għandhom iżommu separati r-rwoli tagħhom bħala Ministri u bħala Deputati, kif ukoll ir-rwol tagħhom bħala membru ta' partit politiku.

4.10 Il-Ministri għandhom jirrispettaw il-prinċipju tal-imparzjalità politika tas-servizz pubbliku.

5.3 Diligenza – Iadarba l-Ministri jamministraw beni pubblici, f'isem il-pubbliku ingenerali, għandhom jeżerċitaw l-oġġla livell ta' diligenza inkluż fl-infiq ta' fondi pubblici, kif ukoll għandhom jaħdmu b'għaqqal u b'żulija fit-twettiq tad-doveri tagħhom.

7.4 Il-Ministri għandhom jirrispettaw l-imparzjalità tas-servizz pubbliku u jaraw illi l-influwenza tagħhom fuq is-servizz pubbliku ma tkunx abbużata. [...]

18. Is-sottoskritt deherlu li dan il-każ kellu jiġi kkunsidrat ukoll fid-dawl ta' dawn id-dispożizzjonijiet tal-linji gwida tat-2 ta' Awwissu 2021:

1.5 These guidelines do not cover all situations that might possibly arise, and the absence of guidelines on any matter does not exonerate ministers from their obligation to observe the Ministerial Code in all circumstances. The Commissioner will continue to consider alleged breaches of ethics that are not covered by these guidelines with direct reference to the Ministerial Code and the Act.

2.3 Inter alia, government advertising may include: [...]

(c) boosted or sponsored posts on social media; [...]

3.5 Government advertisements, as distinct from promotional material, should not include the names or photographs of ministers.



Proċedura tal-Investigazzjoni

19. Dan l-Uffiċċju kiteb lill-Ministru Clifton Grima fil-15 ta' Ottubru 2024 sabiex jirreferilu l-ilment. L-ittra hija annessa bħala d-**Dokument B**. Din l-ittra rriferiet għad-dispożizzjonijiet ikkwotati fuq tal-kodiċi ta' etika ministerjali u tal-linji gwida. L-ittra talbet lill-Ministru Grima jagħti l-veduti tiegħu b'mod ġenerali dwar l-ilment, u jgħid ukoll:

- x'kienu l-ispejjeż għall-produzzjoni tal-filmat, kif ukoll l-ispejjeż assoċjati max-xandir tiegħu;
- jekk jikkonsidrax li d-dehra tiegħu fil-filmat kienet ġustifikata fl-interess pubbliku, u jekk iva, għalfejn;
- jekk ir-riklam in kwistjoni kienx jirrispetta d-distinzjoni bejn l-irwol uffiċjali ta' membru tal-Eżekuttiv u l-irwol ta' politiku f'kapacità personali;
- jekk ir-riklam kienx jaffettwa l-imparzjalità tas-servizz pubbliku, peress li deher fil-paġna uffiċjali tal-ministeru fuq Facebook u l-pagamenti relattivi preżumibbilment ġew awtorizzati minn uffiċjal pubbliku.

20. Il-Ministru Grima ntalab iwieġeb sa mhux aktar tard mill-15 ta' Novembru 2024, iżda fuq talba tiegħu il-Kummissarju estenda dan it-terminu b'gimagh'tejn.

21. Il-Ministru Grima wieġeb permezz ta' ittra datata 24 ta' Ottubru 2024, li waslet f'dan l-Uffiċċju fit-28 ta' Novembru 2024.¹² Din l-ittra hija annessa bħala d-**Dokument Ċ**. Fiha l-Ministru qal fost affarijiet oħra li:

- (a) il-filmat kien maħsub biex jgħarraf lill-pubbliku bl-aħħar żviluppi rigward l-ewwel skola carbon neutral f'Malta;
- (b) il-ministru deher fil-filmat għal mument qosra waqt li kien akkumpanjat minn diversi uffiċjali, u ma ġie identifikat bl-ebda mod fil-filmat; u
- (ċ) il-filmat ġie approvat *"mill-uffiċjali rispettivi fi ħdan il-Ministeru"*.

22. Il-Ministru qal ukoll li l-filmat ġie jiswa mitt ewro.

¹² Is-sottoskritt jifhem li x-xahar ta' Ottubru ġie inkluz bi żball flok dak ta' Novembru fid-data tal-ittra.



Konsiderazzjonijiet

23. Is-sottoskritt ma kienx sodisfatt bil-gustifikazzjoni għall-filmat li tressqet mill-Ministru Grima. Ir-raġunijiet huma dawn li ġejjin:

- (a) Minkejja li l-Ministru Grima stqarr li l-filmat ġie magħmul għal raġunijiet informattivi, il-filmat ma fih ebda diskors, kummentarju jew informazzjoni viżiva. M'hemm xejn x'jindika dwar xiex inhu ħlief għall-kitba qasira fuq Facebook li takkumpanja l-filmat.
- (b) Il-Ministru Grima jidher fil-filmat għal madwar terz tal-ħin totali tiegħu. Barra minn hekk, il-kitba fuq Facebook li takkumpanja l-filmat tinkludi isem il-Ministru fil-forma ta' tag li tagħti għall-paġna personali tiegħu fuq Facebook. B'dan il-mod, riklam imħallas minn fondi pubbliċi qed jagħti pubbliċità lill-paġna personali tal-Ministru, li tinkludi kontenut politiku fost affarijiet oħra.
- (ċ) Il-Ministru ma qalx min huma l-uffiċjali li allegatament approvaw il-filmat, iżda indika li dawn jaħdmu fil-ministeru tiegħu. Dan ifisser li huma subordinati tal-Ministru u għalhekk ma jistgħux jitqiesu indipendenti minnu. Fi kwalunkwe każ, ministru ma jgħix eżentat mir-responsabbiltà li josserva l-obbligi etiċi tiegħu jekk igib l-approvazzjoni ta' terzi għall-azzjonijiet tiegħu.¹³

24. Barra minn hekk, għandu jiġi osservat li kwalunkwe messagg li r-riklam kien maħsub biex iwassal seta' faċilment jitwassal mingħajr ma jidher il-Ministru fih. Jekk ministru jidher f'riklam maħsub biex jipubblicizza proġett tal-gvern, dan jagħti x'jifhem li l-ministru qed jipprova jagħmel gwadann politiku jew personali billi jieħu l-kreditu għat-tali proġett f'għajnejn il-pubbliku. Hija għal din ir-raġuni li l-linji gwida tat-2 ta' Awwissu 2021 jipprojbixxu l-użu tar-ritratti jew l-ismijiet ta' ministri f'rikلامي uffiċjali mħallsa minn fondi pubbliċi.

25. Għalhekk is-sottoskritt deherlu li dan il-każ jirrappreżenta użu ħażin ta' fondi pubbliċi, għalkemm ta' ammont żgħir; nuqqas ta' separazzjoni bejn l-irwol ta' ministru u ta' deputat; u nuqqas ta' rispett lejn l-imparzjalità tas-

¹³ Dwar dan il-punt, ara l-paragrafu 147 tar-rapport dwar il-każ K/042, maħruġ fit-23 ta' Ottubru 2024 u aċċessibbli minn <https://standardscommissioner.mt/wp-content/uploads/commissioner-for-standards-case-report-k042.pdf>.



servizz pubbliku, billi skont il-proċedura amministrattiva normali n-nefqa fuq ir-riklam kellha tiġi approvata minn uffiċjali fis-servizz pubbliku.

26. Madankollu, in vista tal-qosor tal-filmat u l-ammont limitat li ntefaq fuqu, is-sottoskritt deherlu wkoll li dan il-każ jista' jiġi konkluż taħt l-artikolu 22(5) tal-Att dwar Standards fil-Ħajja Pubblika.

Korrispondenza Sussegwenti mal-Ministru Grima

27. Fid-19 ta' Frar 2025, is-sottoskritt kiteb lill-Ministru Clifton Grima biex jinfurmah b'dawn il-konklużjonijiet u jipproponi li l-każ jiġi konkluż taħt l-artikolu 22(5) tal-Att permezz ta' apologija bil-miktub. Din l-ittra hija annessa bħala d-**Dokument D**.

28. Il-Ministru Grima wieġeb permezz ta' ittra datata 13 ta' Marzu 2025 (**Dokument E**). Huwa qal fost affarijiet oħra li:

Filwaqt li nikkonferma dak iddikjarat minni fil-korrispondenza preċedenti, ma jidhirli li huwa kompitu tiegħi li nidentifika min għamel jew tella' il-filmat. Niddikjara inoltre illi fuq livell personali qatt ma rajt l-istess filmat qabel ma ġejt notifikat mill-uffiċċju tiegħek bl-investigazzjoni odjerna. Infatti, rajt il-filmat għall-ewwel darba nhar il-15 ta' Ottubru 2024 u cioè fil-ġurnata li ġejt notifikat mill-uffiċċju tiegħek bl-investigazzjoni.

Ma nemminx illi għax dehert fil-filmat ifisser illi b'xi mod saret xi ħaġa ta' għajb li tagħti x'tifhem li jien ridt nieħu kreditu politiku jew personali f'għajnejn il-pubbliku. Minkejja li kont injar mill-aġir tal-uffiċjali, ntenni illi l-filmat ma jwassalx għal konklużjoni ta' skorrettezza. Wisq inqas ma nemmen illi tali filmat jista' jiġi meqjus bħala abbuż ta' fondi pubbliċi, anki jekk dawn ikunu ammonti żgħar. [...]

Filwaqt illi nesprimi r-rispett kbir li għandi lejn il-Kummissarju għall-Istandards u minkejja illi kull apologija tiegħi kienet ittemm dan l-incident spjaċevoli, onestament inħoss li fl-ebda ħin jew mument ma ksirt jew inqas milli nosserva l-istandards u etika mistennija minni fil-ħajja pubblika.



Konsiderazzjonijiet finali

29. Fl-aħħar ittra tiegħu, il-Ministru Clifton Grima jistqarr li hu ra l-filmat biss wara li rċieva l-ittra ta' dan l-Uffiċċju tal-15 ta' Ottubru 2024 (Dokument B). Jekk dan hu minnu, mhux ċar għalfejn ma ġiex iddikjarat mill-Ministru fl-ewwel risposta tiegħu (Dokument Ċ). Barra minn hekk, fl-aħħar ittra tiegħu il-Ministru ma qalx min kienu dawk involuti u ma ta ebda indikazzjoni li ħa xi azzjoni biex jikkoreġi l-għemil tagħhom. Anzi, baqa' jiddefendi l-filmat. Għalhekk din l-istqarrija min-naħa tal-Ministru Grima ma teżentahx mir-responsabbiltà tiegħu f'dan il-każ.

30. Għaladarba l-Ministru Grima m'acċettax il-proposta li dan il-każ jiġi konkluz b'apoloġija taħt l-artikolu 22(5) tal-Att dwar Standards fil-Ħajja Pubblika, is-sottoskritt qiegħed jirreferi l-każ lill-Kumitat Permanenti tal-Parlament għall-Istandards fil-Ħajja Pubblika.

31. F'dan il-kuntest, is-sottoskritt itenni l-veduti li huwa esprima fl-ittra tiegħu tat-18 ta' Lulju 2023. Is-sottoskritt itenni wkoll ir-rakkomandazzjoni tiegħu li l-linji gwida ta' dan l-Uffiċċju tat-2 ta' Awwissu 2021 jiġu nklużi fil-Kodiċi ta' Etika għall-Ministri u Segretarji Parlamentari. Sakemm is-sitwazzjoni tibqa' kif inhi fil-preżent, is-sottoskritt bi ħsiebu jkompli jinterpreta l-kodiċi fid-dawl tal-linji gwida f'każi li jinvolvu riklami jew materjal promozzjonali tal-gvern.

Konkluzjonijiet

32. Għar-raġunijiet mogħtija f'dan ir-rapport, is-sottoskritt wasal għall-konkluzjoni li l-filmat u l-isponsored post li huma s-suġġett tal-ilment jirrapprezentaw ksur tal-artikoli 4.9, 4.10, 5.3 u 7.4 tal-Kodiċi ta' Etika għall-Ministri u Segretarji Parlamentari, sija pure b'mod pjuttost legġer.

33. Is-sottoskritt talab apoloġija mingħand il-Ministru Clifton Grima bil-għan li jikkonkludi l-każ taħt l-artikolu 22(5) tal-Att dwar Standards fil-Ħajja Pubblika. Għaladarba ma ngħatatx apoloġija, dan ir-rapport qed jiġi sottomess lill-Kumitat għall-Istandards fil-Ħajja Pubblika skont l-artikolu 22(3) tal-istess Att għall-konsiderazzjoni tiegħu skont l-artikoli 27 u 28 tal-Att.

34. Skont il-proċedura miftehma mal-Kumitat fit-2 ta' April 2019, dan l-Uffiċċju qed jinforma lill-Ilmentatur u lill-Ministru Clifton Grima li r-rapport ġie



sottomess lill-Kumitat, u dan mingħajr ma jingħataw kopja tiegħu. Huwa rakkomandat li:

- (a) il-Kumitat jirrilaxxa dan ir-rapport kemm jista' jkun malajr fl-interess tat-trasparenza; u
- (b) il-Kumitat jagħti bidu għall-proċess imsemmi fl-artikolu 3(4) tal-Att biex il-linji gwida tat-2 ta' Awwissu 2021 jiġu inkorporati fil-kodiċi ta' etika ministerjali, kif indikat fl-ittra tas-sottoskritt tat-18 ta' Lulju 2023.

Prim Imħallef Emeritu Joseph Azzopardi

Kummissarju għall-Istandards fil-Ħajja Pubblika



Dokumenti Annessi

- Dokument A Ittra datata 30 ta' Settembru 2024 mingħand l-Onor. Dr Karol Aquilina.
- Dokument B Ittra datata 15 ta' Ottubru 2024 lill-Ministru Clifton Grima.
- Dokument Ċ Ittra datata 24 ta' Ottubru 2024 mingħand il-Ministru Clifton Grima (riċevuta minn dan l-Uffiċċju fit-28 ta' Novembru 2024).
- Dokument D Ittra datata 19 ta' Frar 2025 lill-Ministru Clifton Grima.
- Dokument E Ittra datata 13 ta' Marzu 2025 mingħand il-Ministru Clifton Grima.

30 ta' Settembru 2024

Il-Prim Imħallef Emeritu Dott. Joseph Azzopardi
Kummissarju għall-Istandards fil-Ħajja Pubblika
11, Triq San Pawl,
Il-Belt Valletta VLT 1210

Għażiż Sur Kummissarju,

Rig: Ilment dwar reklam mill-Ministru Clifton Grima

Minn nhar is-Sibt 7 ta' Settembru sa nhar il-Ħamis 12 ta' Settembru 2024, fuq is-siti soċjali Facebook u Instagram deher reklam mħallas minn fondi pubbliċi permezz tal-paġna uffiċjali tal-Ministeru għall-Edukazzjoni, l-Isport, iż-Żgħażaġġ, ir-Riċerka u l-Innovazzjoni li hija aċċessibbli fl-indirizz: <https://www.facebook.com/edukazzjonigovmt>

Dan ir-reklam kien fil-forma ta' filmat li fih jidher il-Ministru għall-Edukazzjoni, l-Isport, iż-Żgħażaġġ, ir-Riċerka u l-Innovazzjoni, l-Onor. Clifton Grima, għal xejn inqas minn ħdax-il (11) darba waqt żjara li huwa għoġbu jagħmel fl-iskola Primarja l-ġdida tal-Imsida. L-imsemmi filmat huwa aċċessibbli permezz ta' din il-link:

<https://www.facebook.com/edukazzjonigovmt/videos/1474396309720253>

Mehmuż għandek issib numru ta' *screenshots* tas-sit soċjali Facebook li juru kif l-imsemmi filmat ġie wżat f'reklam bi ħlas minn fondi pubbliċi kif ukoll l-informazzjoni sħiħa dwaru (immarkata bħala Dok. A) u liema informazzjoni hija wkoll aċċessibbli permezz ta' din il-link:

<https://www.facebook.com/ads/library?id=1595022647715915>

Kif m'għandix dubju li taf, il-Kodiċi ta' Etika għall-Ministri u Segretarji Parlamentari li jinsab fit-tieni skeda tal-Att dwar Standards fil-Ħajja Pubblika (Kap. 570 tal-Liġijiet ta' Malta) jipprovdi:

4.9 Il-Ministri għandhom iżommu separati r-rwoli tagħhom bħala Ministri u bħala Deputati, kif ukoll ir-rwol tagħhom bħala membru ta' partit politiku.

4.10 Il-Ministri għandhom jirrispettaw il-prinċipju tal-imparzjalità politika tas-servizz pubbliku.

[...]

5.3 Diligenza – Iadarba l-Ministri jamministraw beni pubbliċi, fisem il-pubbliku ingenerali, għandhom jeżerċitaw l-ogħla livell ta' diligenza inkluż fl-infiq ta' fondi pubbliċi, kif ukoll għandhom jaħdmu b'għaḡal u b'żulija fit-twettiq tad-doveri tagħhom.

[...]

7.4 Il-Ministri għandhom jirrispettaw l-imparzjalità tas-servizz pubbliku u jaraw illi l-influwenza tagħhom fuq is-servizz pubbliku ma tkunx abbużata.

M'għandix dubju wkoll li taf li l-Guidelines on Government Advertising and Promotional Material ippublikati nhar it-2 ta' Awwissu 2021 jipprovdu:

2.3 *Inter alia*, government advertising may include:

[...]

(c) boosted or sponsored posts on social media;

[...]

3.5 Government advertisements, as distinct from promotional material, should not include the names or photographs of ministers.

[...]

3.7 A publication of the kind mentioned in paragraph 3.6(a) or 3.6(b) may include content referring to ministers, provided that –

[...]

(c) the publication is not circulated or broadcast against payment, or by means that would normally require payment, such that it would qualify as an advertisement for the purposes of these guidelines.

Fil-fehma tiegħi r-reklam li huwa s-sugġett ta' dan l-ilment jirrappreżenta ksur tal-paragrafi 4.9, 4.10, 5.3 u 7.4 tal-Kodiċi ta' Etika għall-Ministri u Segretarji Parlamentari mill-Ministru għall-Edukazzjoni, l-Isport, iż-Żgħażaġġ, ir-Riċerka u l-Innovazzjoni, l-Onor. Clifton Grima.

Ippermittli nfakkrek u nenfasizza miegħek li fir-rapport tal-Każ Nru K/045 dwar pubblikazzjoni ta' reklam imħallas minn fondi pubbliċi għall-iskop ta' pubbliċità personali da parti tal-Ministru Clyde Caruana, inti kont ikkonkludejt hekk:

"24. Jekk ministru *jidher* f'riklam maħsub biex jippubblicizza miżura meħuda mill-gvern, dan jagħti x'jifhem li l-ministru qed jipprova jagħmel gwadann politiku jew personali billi jieħu l-kreditu għat-tali miżura f'għajnejn il-pubbliku. Dan jirrappreżenta abbuż ta' fondi pubbliċi, sija pure f'dan il-każ ta' ammont żgħir ħafna; nuqqas ta' separazzjoni bejn l-irwol ta' ministru u ta' deputat; u nuqqas ta' rispett lejn l-imparzjalità tas-servizz pubbliku, billi l-proċedura amministrattiva titlob li uffiċjali fis-servizz pubbliku japprovaw in-nefqa fuq ir-riklam in kwistjoni.

25. Hija għal din ir-raġuni li l-linji gwida tat-2 ta' Awwissu 2021 jipprojbixxu l-użu tar-ritratti jew l-ismijiet ta' ministri f'riklami uffiċjali mħallsa minn fondi pubbliċi."

Minkejja d-diversi deċiżjonijiet tiegħek dwar każijiet simili, jidher li l-Prim Ministru, il-Ministri u s-Segretarji Parlamentari qegħdin jibqgħu jagħmlu reklami għalihom nfushom imħallsin minn fondi pubbliċi bi ksur ċar u sfaċċat tal-Kodiċi ta' Etika għall-Ministri u Segretarji Parlamentari.

Għaldaqstant filwaqt li qiegħed inressaq dan l-ilment għall-konsiderazzjoni tiegħek, ġentilment nitolbok twettaq investigazzjoni u tasal għal dawk il-konkluzjonijiet u tagħmel dawk ir-rakkomandazzjonijiet li jidhirlek li jkunu xierqa f'dan il-każ. Jiena nibqa' fi kwalunkwe

ħin u ċirkostanzi dispost li nipprovdik bl-informazzjoni u bl-ispjegazzjonijiet li tista' tkun meħtieġ.

Inselli għalik,



Karol Aquilina
Shadow Minister għall-Ġustizzja

Meta

Ad LibraryAd Library reportAd Library APIBranded content

Ad details

Library ID: 1595022647715915

Inactive

7 Sep 2024 - 12 Sep 2024

Platforms

Categories

Estimated audience size: 100K-500K

Amount spent (EUR): <€100

Impressions: 50K-60K

Edukazzjoni

Sponsored • Paid for by Edukazzjoni

Library ID: 1595022647715915

L-iskola Primarja l-gdida tal-Im sida - l-ewwel skola pubblika carbon neutral li qatt inbniet lokalmnt.

Clifton Grima | Foundation for Tomorrow's Schools - FTS



Skola Primarja Msida

About the disclaimer

When an advertiser categorises their ad as being about social issues, elections or politics, they are required to disclose who paid for the ad. [Learn more](#)

Information from the advertiser

This information was submitted by the advertiser.

Submitted on 26 Jan 2024

Disclaimer

Edukazzjoni

Phone number

+35679373381

Email address

christian.b.cauchi@gov.mt

Website

<https://www.facebook.com/edukazzjonigovmt/>

Address

Ministry for Education, Great siege road, Floriana, Malta VLT9000, MT

Visit the Help Centre to learn about what we require from advertisers to run ads about social issues, elections or politics. [Learn more](#)

Ad audience

Close

Meta

Ad LibraryAd Library reportAd Library APIBranded content

Ad details

Library ID: 1595022647715915

Inactive

7 Sep 2024 - 12 Sep 2024

Platforms

Categories

Estimated audience size: 100K-500K

Amount spent (EUR): <€100

Impressions: 50K-60K

Edukazzjoni

Sponsored • Paid for by Edukazzjoni

Library ID: 1595022647715915

L-iskola Primarja l-ġdida tal-Imsida - l-ewwel skola pubblika carbon neutral li qatt inbniet lokalmnt.

Clifton Grima | Foundation for Tomorrow's Schools - FTS



Skola Primarja Msida

Ad audience

Advertisers can target their ads to certain audiences based on factors such as age, gender and location.

Estimated audience size

100K-500K

Estimated audience size is an estimate of how many Accounts Centre accounts met an advertiser's targeting criteria when the ad was created... See more

Ad delivery

Amount spent

<€100 (EUR)

The estimated total amount of money spent on an ad during its schedule. Learn more

Impressions

50K-60K

The number of times that an ad was on a screen, which may include multiple views by the same people. Learn more

Age and gender

Close

Ad details



Library ID: 1595022647715915

Inactive

7 Sep 2024 - 12 Sep 2024

Platforms

Categories

Estimated audience size: 100K-500K

Amount spent (EUR): <€100

Impressions: 50K-60K

**Edukazzjoni**


Sponsored • Paid for by Edukazzjoni

Library ID: 1595022647715915




L-iskola Primarja l-gdida tal-Imnsida - l-ewwel skola pubblika
carbon neutral li qatt inbniet lokalmnt.

Clifton Grima | Foundation for Tomorrow's Schools - FTS



Skola Primarja Msida

Age and gender



Location



European Union transparency

Close

Meta

Ad LibraryAd Library reportAd Library APIBranded content

Ad details

Library ID: 1595022647715915

Inactive

7 Sep 2024 - 12 Sep 2024

Platforms

Categories

Estimated audience size: 100K-500K

Amount spent (EUR): <€100

Impressions: 50K-60K


Edukazzjoni

Sponsored • Paid for by Edukazzjoni

Library ID: 1595022647715915

L-iskola Primarja l-ġdida tal-Imġida - l-ewwel skola pubblika carbon neutral li qatt inbniet lokalmment.

Clifton Grima | Foundation for Tomorrow's Schools - FTS



Skola Primarja Msida

European Union transparency

We provide additional information for ads that were shown on Meta technologies anywhere in the EU.

EU ad audience

Location

Advertisers can target their ads to certain audiences based on their country, county/region, postcode or town/city.

All location typesIncludedExcluded

Location	Location type	Included or excluded
Malta	Country/region	Included

Age

18-65+ years old

Advertisers can choose a minimum and maximum age of who will be shown an ad.

Gender

All

Advertisers can choose to target their ad based on gender.

Close

4

Meta

Ad LibraryAd Library reportAd Library APIBranded content

Ad details

Library ID: 1595022647715915

Inactive

7 Sep 2024 - 12 Sep 2024

Platforms

Categories

Estimated audience size: 100K-500K

Amount spent (EUR): <€100

Impressions: 50K-60K

Edukazzjoni

Sponsored • Paid for by Edukazzjoni

Library ID: 1595022647715915

L-iskola Primarja l-gdida tal-Im sida - l-ewwel skola pubblika carbon neutral li qatt inbniet lokalment.

Clifton Grima | Foundation for Tomorrow's Schools - FTS



Skola Primarja Msida

EU ad delivery

Reach

27,264

The number of Accounts Centre accounts in the EU that saw this ad at least once. Reach is different from impressions, which may include multiple views of your ads by the same Accounts Centre accounts. This metric is estimated.

Reach by location, age and gender

The demographic breakdown of Accounts Centre accounts in the EU that saw this ad.

Location	Age range	Gender	Reach
Malta	25-34	Unknown	13
Malta	25-34	Male	1436
Malta	25-34	Female	2393
Malta	35-44	Unknown	58
Malta	35-44	Male	2447
Malta	35-44	Female	5002

Close

5

Ad details



Library ID: 1595022647715915

Inactive

7 Sep 2024 - 12 Sep 2024

Platforms

Categories

Estimated audience size: 100K-500K

Amount spent (EUR): <€100

Impressions: 50K-60K

**Edukazzjoni**

Sponsored • Paid for by Edukazzjoni



Library ID: 1595022647715915

L-iskola Primarja l-gdida tal-Imida - l-ewwel skola pubblika carbon neutral li qatt inbniet lokalmnt.

Clifton Grima | Foundation for Tomorrow's Schools - FTS



Skola Primarja Msida

About the advertiser

**Edukazzjoni**

@edukazzjonigovmt

56.4K followers • Government organisation



@edukazzjonimt

2K followers

More info

Education and Sport Ministry in Malta

Beneficiary and payer



When targeting certain locations, advertisers are required to disclose who will benefit from an ad and who is paying for it.

Current

Beneficiary Edukazzjoni**Payer** Edukazzjoni[About ads and data use](#)

Close



15 ta' Ottubru 2024

L-Onor. Dott. Clifton Grima
Ministru għall-Edukazzjoni, l-Isport, iż-
Żgħażaġħ, ir-Riċerka u l-Innovazzjoni

Bl-email fuq clifton.grima@gov.mt

Onorevoli Ministru Grima,

**Kaž K/069 dwar reklam mill-Ministeru għall-Edukazzjoni, l-Isport,
iż-Żgħażaġħ, ir-Riċerka u l-Innovazzjoni**

Irċevejt ilment fejn qed jiġi allegat li inti ksirt l-Kodiċi ta' Etika għall-Ministri u Segretarji Parlamentari. L-ilment huwa anness ma' din l-ittra.

Fl-imsemmi ilment, saret referenza għal reklam partikolari li allegatament huwa mħallas minn fondi pubbliċi u deher fil-paġna uffiċjali tal-ministeru tiegħek. Dan ir-reklam jinkludi filmat fejn tidher inti bħala Ministru.

L-istess ilment huwa bbażat fuq l-allegat ksur tad-dispożizzjonijiet tar-regolamenti 4.9, 4.10, 5.3 u 7.4 tal-Kodiċi ta' Etika għall-Ministri u Segretarji Parlamentari.

Dan l-ilment qiegħed jiġi wkoll kunsidrat fid-dawl tal-paragrafi 1.5, 2.3(c) u 3.5 tal-linji gwida li ġew maħruġa fit-2 ta' Awwissu 2021 mill-Kummissarju preċedenti bil-għan li jikkjarifika kif għandhom jiġu interpretati d-dispożizzjonijiet rilevanti tal-kodiċi ta' etika ministerjali f'każi li jinvolvu riklami jew materjal promozzjonali tal-gvern. Il-linji gwida huma aċċessibbli minn <https://standardscommissioner.mt/wp-content/uploads/guidelines-government-advertising-promotional-material.pdf>.

In linea mad-dispożizzjonijiet tal-kodiċi ta' etika u tal-linji gwida surreferiti, inti mitlub tagħti l-veduti tiegħek b'mod ġenerali dwar il-punti mqajma fl-ilment, u b'mod partikolari tgħidli:

- X'kienu l-ispejjeż għall-produzzjoni tal-filmat, kif ukoll l-ispejjeż assoċjati max-xandir tiegħu;
- Jekk tikkonsidrax illi d-dehra tiegħek kienet ġustifikata fl-interess pubbliku, u jekk iva, għalfejn;
- Jekk ir-riklam in kwistjoni jirrispettax id-distinzjoni bejn l-irwol uffiċjali ta' membru tal-Eżekuttiv u l-irwol ta' politiku f'kapacità personali;



- Jekk ir-riklam jaffetwax l-imparzjalità tas-servizz pubbliku, peress li deher fil-paġna uffiċjali tal-ministeru tiegħek fuq Facebook, u li l-pagamenti relattivi preżumibbilment ġew awtorizzati minn uffiċjal pubbliku.

Gentilment mitlub twieġeb mhux aktar tard mill-**Gimgħa 15 ta' Novembru 2024**. Aktar tard tista' tintalab tikkonferma r-risposta tiegħek bil-ġurament.

Insellimlek,

Prim Imħallef Emeritu Joseph Azzopardi
Kummissarju għall-Istandards fil-Ħajja Pubblika



GVERN TA' MALTA
MINISTRU GHALL-EDUKAZZJONI, L-ISPORT,
IŻ-ŽGHAŻAĠĦ, IR-RIĊERKA U L-INNOVAZZJONI

DOKUMENT Ċ



Lill: Kummissarju għall-Harsien tal-IStandards fil-Hajja Pubblika

11,
St. Paul Street,
Valletta, VLT 1210

Illum, 24 ta' Ottubru 2024

Għażiż Sur Kummissarju,

Nikteb bi twegiba għall-ittra tieghek in data tal-15 t'Ottubru, 2024.

L-ilment jagħmel referenza għall-filmat li deher fuq il-paġna ta' facebook tal-Ministeru tal-Edukazzjoni, liema paġna hi intiża sabiex tiffacilita djalogu kontinwu bejn il-Gvern u ċ-ċittadini. L-ilment hu bbażat fuq allegat infrazzjoni tar-regolamenti 4.9, 4.10, 5.3 u 7.4 tal-Kodiċi tal-Etika għall-Ministri u Segretarji Parlamentari u fuq il-linji gwida mahruġa fit-2 ta' Awwissu 2021 mill-Kummissarju tal-Istandards fil-Hajja Pubblika.

Mill-bidu nett jingħad illi ma sehh ebda ksur tal-Kodiċi tal-Etika għall-Ministri u Segretarji Parlamentari, kif stipulat fit-Tieni Skeda tal-Att dwar *Standards* fil-Hajja Pubblika (Kap. 570 tal-Ligijiet ta' Malta). Isegwi illi lanqas ma hemm nuqqas t'osservanza tal-linji gwida.

Allegat ksur tar-regolament 4.9 u 4.10 tal-Kodici tal-Etika.

Ir-regolament 4.9 jaqra kif ġej: *Il-Ministri għandhom iżommu separati r-rwoli tagħhom bħala Ministri u bħala Deputati, kif ukoll ir-rwol tagħhom bħala membru ta' partit politiku.*

Ir-regolament 4.10 jaqra kif ġej: *Il-Ministri għandhom jirrispettaw il-prinċipju tal-imparzjalità politika tas-servizz pubbliku.*

Il-hsieb wara l-holqien tal-filmat kien biex il-Gvern jgħarraf lill-pubbliku dwar l-aħhar żviluppi rigward l-ewwel skola *carbon neutral* f'Malta. L-għarfien tal-pubbliku rigward żviluppi relatati mas-settur edukattiv huwa parti integrali mix-xogħol Ministerjali fit-twettiq tiegħu tas-servizz pubbliku. F'dan il-kuntest, issir riferenza anka għar-regolament 10.1 li tirreferi għall-obbligu tal-Ministri li jinfurmaw lill-pubbliku u lill-media b'attivitajiet ministerjali fuq bażi regolari u b'mod organizzat, u dan kif sar fil-filmat in kwestjoni.



Ir-riferenza għall-preżenza tiegħi fil-filmat jirreferi għall-mument i qosra fejn nidher ġewwa skola pubblika fuq xogħol uffiċjali bħala Ministru tal-Kabinett mogħbbi b'responsabilità politika għall-edukazzjoni, **akkumpanjat ma' diversi uffiċjali oħra**. Li Ministru tal-Kabinett responsabbli għall-edukazzjoni jintwera ġo skola li tagħha huwa politikament responsabbli għal ftit mument i la hu reklam personali u lanqas xi għajb. Di piú, lanqas ma wiehed jista' jirriskontra, mqar darba, la fil-bidu u lanqas lejn l-aħħar, xi marki jew simboli oħra li jidentifikaw direttament jew indirettament b'xi mod lili personalment. Il-filmat ma hux filmat magħmul fi żmien qrib xi elezzjoni u żgur li ma kien hemm ebda hteġa ta' xi forma ta' promozzjoni politika partigġjana jew xi forma ta' *self-promotion* (ara wkoll deċiżjoni K/028).

Il-fatt hu li tali filmat jiffoka prinċipalment fuq il-progress fi skola tal-ewwel xorta, u ċertament mudell li l-pajjiż jaspira li jibni fuqu fiż-żmien li ġej fit-twettieq ta' proġetti bħal dawn.

Dak li jsir referenza għalih fil-filmat huwa materjal informattiv li huwa ta' interess pubbliku rigward il-hidma tal-Gvern fil-qasam tant delikat u essenzjali tal-edukazzjoni u li l-pubbliku għandu dritt ikun infurmat dwaru, liema dritt jiġġenera l-obbligu da parti tal-Gvern illi jinforma dwaru. Jirriżulta għalhekk illi lanqas ma jista' jkun hemm xi ksur tal-linji gwida 2.3(c), 3.5 u 3.7.

Dan kollu huwa wkoll in linea mad-deċiżjoni tal-Uffiċju tiegħek fil-każ K/010;

“In principle, there is nothing wrong with the government focusing its advertising expenditure, provided that this is done in the public interest with a view to reaching the intended target audience more effectively.”

Allegat ksur tar-regolament 5.3 u 7.4 tal-Kodici tal-Etika

Ir-regolament 5.3 jaqra kif ġej: *Diligenza – ladarba l-Ministri jamministraw beni pubbliċi, f'isem il-pubbliku ingenerali, għandhom jeżerċitaw l-oġġla livell ta' diligenza inkluż fl-infiq ta' fondi pubbliċi, kif ukoll għandhom jaħdmu b'għaqal u bżulija fit-twettiq tad-doveri tagħhom.*

Ir-regolament 7.4 jaqra kif ġej: *-Ministri għandhom jirrispettaw l-imparzjalità tas-servizz pubbliku u jaraw illi l-influwenza tagħhom fuq is-servizzpubbliku ma tkunx abbużata. Il-Ministri għandhom id-dover li qabel jaslu għal xi deċiżjoni huma jagħtu kunsiderazzjoni xierqa lill-firxa kemm jista' jkun wiesgħa ta' pariri, inkluż billi jagħtu piż lill-parir infurmat u imparzjali tal-uffiċjali jew impjegati pubbliċi.*

Jigi ribadut illi l-hsieb wara l-holqien tal-filmat kien biss sabiex il-Gvern jgħarraf lill-pubbliku dwar l-aħħar żviluppi rigward l-ewwel skola carbon neutral f'Malta. L-għarfien tal-pubbliku rigward żviluppi relatati mas-settur edukattiv huwa parti integrali mix-xogħol Ministerjali fit-twettiq tiegħu tas-servizz pubbliku. F'dan il-kuntest, issir



GVERN TA' MALTA
MINISTRU GHALL-EDUKAZZJONI, L-ISPORT,
IŻ-ŻGHAŻAĠH, IR-RIĊERKA U L-INNOVAZZJONI

riferenza anka għar-regolament 10.1 li tirreferi għall-obbligu tal-Ministri li jinfurmaw lill-pubbliku u lill-media b'attivitajiet ministerjali fuq bażi regolari u b'mod organizzat, u dan kif sar fil-filmat in kwestjoni. Il-filmat huwa materjal informattiv li huwa ta' interess pubbliku rigward il-hidma tal-Gvern fil-qasam tant delikat u essenzjali tal-edukazzjoni u li l-pubbliku għandu dritt ikun infurmat dwaru, liema dritt jiġġenera l-obbligu da parti tal-Gvern illi jinforma dwaru. Anzi l-Gvern jawspika li jkun hemm aktar inizzjattivi simili.

Dan il-filmat, appena ġie mhejji, intbagħat għall-approvazzjoni mill-uffiċjali rispettivi fi hdan il-Ministeru. Il-filmat sab l-approvazzjoni mehtiega peress illi huwa filmat informattiv dwar il-hidma tal-Gvern f'settur delikat u ta' importanza ċentrali għall-poplu in ġenerali. Il-proċedura mitluba skont il-Kodiċi ta' Etika ġiet rispettata rigorożament.

Dan kollu huwa għal darbohra in linea mad-deċiżjoni tiehek fil-każ K/045 fejn l-Uffiċju tieghek fid-deċiżjoni, **sostna l-importanza tal-fatt illi x-xandir ta' riklam ikun ġustifikat meta meqjus fl-interess pubbliku. Di più, issostni wkoll illi d-dover ta ministru illi jispjega fejn il-Gvern qed jiffoka l-hidma u l-infiq tiegħu jiġġustifika d-dehra ta' ministru għal dan il-ghan. Tghid ukoll illi dan għandu jfisser illi Ministru hu tenut jara li tinhareġ biżżejjed informazzjoni fl-interess pubbliku mill-ministeru tiegħu u l-entitajiet li jaqgħu tahtu.**

Finalment nikkonferma illi l-filmat mertu ta' dana l-ilment ġie jiswa mitt (100) ewro, bħalma wiehed jista' jikkonferma mid-dokumenti relattivi għal dan.

Għal dawn ir-raġunijiet l-ilment fil-konfront tiegħi għandu jiġi respint.

Inselli għalik,

Onor. Clifton Grima

Ministru għall-Edukazzjoni, Sport, Żgħażaġh, Riċerka u Innovazzjoni



19 ta' Frar 2025

L-Onor. Dr Clifton Grima
Ministru għall-Edukazzjoni, l-Isport, iż-
Żgħażaġġ, ir-Riċerka u l-Innovazzjoni

Bl-email fuq clifton.grima@gov.mt

Onorevoli Ministru Grima,

**Kaž K/069 dwar reklam mill-Ministeru għall-Edukazzjoni,
l-Isport, iż-Żgħażaġġ, ir-Riċerka u l-Innovazzjoni**

Nirreferi għall-ittra tiegħi tal-15 ta' Ottubru 2024, kif ukoll ir-risposta tiegħek datata 24 ta' Ottubru 2024 iżda riċevuta minn dan l-Uffiċċju fit-28 ta' Novembru 2024.

Ikkunsidrajt bir-reqqa l-punti li qajjimt fir-risposta tiegħek, iżda jidhirli li:

- (a) Minkejja li inti stqarrejt li l-filmat kien magħmul għal raġunijiet informattivi, il-filmat ma fih ebda diskors, kummentarju jew informazzjoni viżiva. M'hemm xejn x'jindika dwar xiex inhu ħlief għal kitba qasira fuq Facebook li takkumpanja l-filmat.
- (b) Minkejja li inti stqarrejt li tidher fil-filmat għal mumentu qosra biss, bħala stat ta' fatt inti tidher f'dan il-filmat għal madwar terz tal-ħin totali tiegħu. Barra minn hekk, il-kitba fuq Facebook li takkumpanja l-filmat tinkludi ismek fil-forma ta' ħolqa li tagħti għall-paġna personali tiegħek fuq Facebook. B'dan il-mod, riklam imħallas mill-gvern qed jagħti pubblicità lill-paġna personali tiegħek, li tinkludi kontenut politiku fost affarijiet oħra.
- (c) Fid-dawl tal-istqarrija tiegħek li l-filmat, appena gie mħejji, intbagħat għall-approvazzjoni minn uffiċjali fil-ministeru tiegħek, għandu jiġi osservat li dawn l-uffiċjali (mhux identifikati minnek) effettivament huma subordinati tiegħek. Fi kwalunkwe każ, l-approvazzjoni ta' terzi ma teżentakx mir-responsabbiltà tiegħek bħala Ministru sabiex tosserva l-Kodiċi ta' Etika għall-Ministri u Segretarji Parlamentari.



- (d) Kwalunkwe messaġġ li r-riklam kien maħsub biex iwassal seta' faċilment jitwassal mingħajr ma tidher int bħala Ministru.
- (e) Jekk ministru jidher f'riklam maħsub biex jipubblicizza proġett żviluppat mill-gvern, dan jagħti x'jifhem li l-ministru qed jipprova jagħmel gwadann politiku jew personali billi jieħu l-kreditu għat-tali proġett f'għajnejn il-pubbliku.

Għalhekk wasalt għall-konkluzjoni li dan il-każ jirrappreżenta abbuż ta' fondi pubbliċi, għalkemm ta' ammont żgħir; nuqqas ta' separazzjoni bejn l-irwol ta' ministru u ta' deputat; u nuqqas ta' rispett lejn l-imparzjalità tas-servizz pubbliku, billi skont il-proċedura amministrattiva normali n-nefqa fuq ir-riklam kellha tigi approvata minn uffiċjali fis-servizz pubbliku.

Madankollu, dan il-każ jista' faċilment jiġi konkluz taħt l-artikolu 22(5) tal-Att dwar Standards fil-Ħajja Pubblika. Bis-saħħa ta' dan l-artikolu, il-Kummissarju għall-Istandards jista' jagħlaq każ jekk il-każ ma jkunx ta' xorta gravi u l-persuna li giet investigata tirrimedja l-ksur ta' etika b'mod li l-Kummissarju jqis adegwat. B'hekk il-każ ma jiġix riferut għall-konsiderazzjoni tal-Kumitat Permanenti tal-Parlament dwar l-Istandards fil-Ħajja Pubblika.

Fil-fehma tiegħi, ikun rimedju adegwat jekk inti tibgħatli apologija bil-miktub fejn inti tirrikonoxxi li nkiser il-Kodiċi ta' Etika għall-Ministri u Segretarji Parlamentari peress li inti dehert fir-riklam, u tintrabat li dan il-ksur ma jiġix ripetut minnek fil-futur. Jekk taċċetta din il-proposta u tibgħatli apologija f'dan is-sens, jiena nikkwotaha fir-rapport tiegħi u nagħlaq il-każ.

Napprezza risposta sa mhux aktar tard mill-**Gimgha 14 ta' Marzu 2025**.

Insellimlek,

Prim Imħallef Emeritu Joseph Azzopardi
Kummissarju għall-Istandards fil-Ħajja Pubblika



GVERN TA' MALTA
MINISTRU GHALL-EDUKAZZJONI, L-ISPORT,
IŻ-ŻĠHAŻAĠĦ, IR-RIĊERKA U L-INNOVAZZJONI

Prim Imħallef Emeritu Joseph Azzopardi
Kummissarju għall-iStandards fil-Hajja Pubblika
Uffiċċju tal-Kummissarju għall-iStandards fil-Hajja Pubblika
11, Strada San Paolo,
Il-Belt Valletta

Illum, 13 ta' Marzu 2025

Lill-Kummissarju għall-iStandards fil-Hajja Pubblika

Rif Taghkom: K/069

Għaziż Sur Kummissarju,

Nikteb bi tweġiba għall-ittra tiegħek tad-19 ta' Frar 2025.

Nirreferi wkoll għall-filmat fuq Facebook akkumpanjat mis-segweni *"L-iskola Primarja l-ġdida tal-Imsida - l-ewwel skola pubblika carbon neutral li qatt inbniet lokalmment."* (screenshot meħmuż bħala DOK A).

Nikkonferma l-fatt li fil-filmat jien nidher għal mumentu qosra biss fejn bħala stat ta' fatt qatt ma dehert wahdi fil-filmat, iżda dejjem kont fil-preżenza ta' haddiema li hadmu qatigh sabiex sar dan il-proġett li huwa l-ewwel wiehed tax-xorta tiegħu f'pajjiżna. Intenni wkoll li l-fatt li dehert fil-filmat flimkien ma' oħrajn, bl-ebda mod ma huwa pubbliċità għaliya, iżda jirrifletti l-hidma li saret sabiex twettaq dan il-proġett. Għalhekk ma nistax naqbel li dan huwa riklam imħallas mill-Gvern, jew inkella jinkludi kontenut politiku fejn tajjeb wiehed jissottolinja li mkien fl-istess filmat ma ninstema' inlissen kelma jew oħra, kif ukoll imkien ma ddahhal kontenut politiku.

Filwaqt li nikkonferma dak iddikjarat minni fil-korrispondenza preċedenti, ma jidhirli li huwa komputu tiegħi li nidentifika min għamel jew tella' il-filmat. Niddikjara inoltre illi fuq livell personali qatt ma rajt l-istess filmat qabel ma ġejt notifikat mill-uffiċċju tiegħek bl-investigazzjoni odjerna. In fatti, rajt il-filmat għall-ewwel darba nhar il-15 ta' Ottubru 2024 u cioè fil-ġurnata li ġejt notifikat mill-uffiċċju tiegħek bl-investigazzjoni.

Ma nemminx illi għax dehert fil-filmat ifisser illi b'xi mod saret xi haġa ta' għajb li taghti x'tifhem li jien ridt nieħu kreditu politiku jew personali f'għajnejn il-pubbliku. Minkejja illi kont injar mill-aġir ta' l-uffiċjali, ntenni illi l-filmat ma jwassalx għal konkluzjoni ta'

Pagna 1



skorrettezza. Wisq inqas ma nemmen illi tali filmat jista jigi meqjus bhala abbuż ta' fondi pubbliċi, anki jekk dawn ikunu ammonti żgħar. Dejjem insistejt illi jkun hemm separazzjoni bejn l-irwol ta' Ministru u ta' Deputat tad-distrett u esigejt u dejjem urejt rispettt lejn l-imparzjalità tas-Servizz Pubbliku.

Nemmen li minkejja li dan il-każ jista' faċilment jigi konkluz taht l-artikolu 22(5) tal-Att dwar Standards fil-Hajja Pubblika, fejn bis-saħħa ta' dan l-istess artikolu, il-Kummissarju għall-iStandards jista' jagħlaq każ jekk dan ma jkunx ta' xorta gravi, u l-persuna li giet investigata tirrimedja l-ksur ta' etika b'mod li l-istess Kummissarju jqis adegwat, f'liema każ, meta dan isehh, il-każ ma jigix riferut għall-kunsiderazzjoni tal-Kumitat Permanenti tal-Parlament dwar l-iStandards fil-Hajja Pubblika. Ukoll, in vista tal-fatt li inti indikajt li tqis rimedju adegwat apologija min naha tiegħi b'rikonoxximent li nkiser il-Kodiċi ta' Etika, b' kull dovut rispettt, il-kuxjenza tiegħi ma thallnix nagħmel dan il-pass.

Nifhem illi din id-deċiżjoni jista jkollha konsegwenzi serji u nifhem illi l-Kummissarju għall-iStandards għandu s-setgħa illi jibgħat din il-proċedura għall-iskrutinju quddiem il-Kumitat Permanenti tal-Parlament dwar l-iStandards fil-Hajja Pubblika. Nawspika illi bit-twegiba tiegħi tenut kont ukoll tal-fatti li jsawru dan il-każ dan ma jsehħx.

Filwaqt illi nesprimi r-rispettt kbir li għandi lejn il-Kummissarju għall-iStandards u minkejja illi kull apologija tiegħi kienet ittemm dan l-inċident spjaċevoli, onestament inħoss li fl-ebda hin jew mument ma ksirt jew inqas milli nosserva l-istandards u etika mistennija minni fil-hajja pubblika.

Qed nikteb din l-ittra bl-istess mod kif dejjem aġixxejt fil-hajja tiegħi, cioè, billi nimxi skont il-kuxjenza tiegħi u fuq dak li nħoss li huwa gust u sewwa.

Ghoddni tiegħek,

Onor. Clifton Grima

Ministru għall-Edukazzjoni, Sport, Żgħażaġħ, Riċerka u Innovazzjoni



GVERN TA' MALTA
MINISTRU GHALL-EDUKAZZJONI, L-ISPORT,
IŻ-ŽĠHAŻAĠH, IR-RIĊERKA U L-INNOVAZZJONI

DOKA

